

THE MOST HOLY BODY AND BLOOD OF CHRIST (CORPUS CHISTI) SUNDAY - 7TH JUNE 2026

ಜೆಜುಚ್ಯಾ ಭೋವ್ ಪವಿತ್ರ್ ಕುಡಿ-ರಗ್ತಾಚಿ ದಬಾಜಿಕ್ ಪರಬ್

ಭೋವ್ ಪವಿತ್ರ್ ತ್ರಿತ್ವಚ್ಯೆ ಪರ್ಬೆ ಉಪ್ರಾಂತ್ಲೊ ಬ್ರೆಸ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ಮಾನ್ವಾ ದಿವ್ನ್ ಹಾಂವೆಂ ತುಮ್ಕಾಂ ಪೊಸ್ಲಿಂ;
ಹೆಂ ಕಿತೆಂ ಮ್ಹಣ್ ತುಮಿ ಜಾಂವ್ ತುಮ್ಚೆ ಪುರ್ವಜ್ ಜಾಂವ್ ನೆಣಾಸ್ಚ್ಯಾತ್

ದ್ವಿತೀನಿಯಮ್ ಪುಸ್ತಕಾಂತ್ಲೆಂ ವಾಚಪ್

ದ್ವಿ.ತಿ. 8:2-3, 14b-16a

ಪರ್ಬೆಲಾಗಿಂ ಉಲೊವ್ನ್ ಮೊಯ್ಜೆನ್ ಮ್ಹಳೆಂ: “ಸರ್ವೆಸ್ಪರಾ ತುಜಾ ದೆವಾನ್ ಕಷ್ಟಾಂ ಮುಖಾಂತ್ರ್ ತುಜಿ ಪರಿಕ್ಷಾ ಕರ್ಚೆ ಖಾತಿರ್ ಆನಿ ತುಂ ತಾಚೆ ಉಪದೆಸ್ ಪಾಳುಂಕ್ ಖುಶಿ ವ್ಹರ್ತಾಯ್ ಕಿ ನಾ ಮ್ಹಣ್ ಸಾರ್ಕೆಂ ಸಮ್ಜುನ್ ಘೆಂವ್ಚೆ ಖಾತಿರ್ ತಾಣೆಂ ತುಕಾ ಪಾಟ್ಲ್ಯಾ ಚಾಳಿಸ್ ವರ್ಸಾಂನಿ ಅರಣ್ಯಾಂತ್ ತುಜ್ಯಾ ಸಗ್ಳ್ಯಾ ಪಯ್ಲಾ ವೆಳಾರ್ ಕಶೆಂ ಚಲೊವ್ನ್ ಹಾಡ್ಲೊ ಮ್ಹಣ್ ಉಗ್ಡಾಸ್ ದವರ್. ಮನಿಸ್ ಉಂಡ್ಯಾ ವರ್ವಿಂ ಮಾತ್ರ್ ಜಿಯೆನಾ, ಬಗರ್ ಸರ್ವೆಸ್ಪರಾಚ್ಯಾ ತೊಂಡಾಂತ್ ಧಾವ್ನ್ ಯೆತಾ ತ್ಯಾ ಹರೇಕ್ ಉತ್ರಾ ವರ್ವಿಂ ಜಿಯೆತಾ ಮ್ಹಣ್ ತುವೆಂ ಸಮ್ಜುನ್ ಘೆಂವ್ಚೆ ಖಾತಿರ್ ತಾಣೆಂ ತುಕಾ ಭುಕೆ ವರ್ವಿಂ ಖಾಲ್ತೊ ಕೆಲೊ ಆನಿ ತುಕಾ ವಾ ತುಜ್ಯಾ ಪುರ್ವಜಾಂಕ್ ಕಳಿತ್ ನಾತ್ಲಲೆಂ ಮಾನ್ವಾ ದಿವ್ನ್ ತುಕಾ ಪೊಸ್ಲೊ.

ತುಕಾ ಎಜಿಪ್ತಾಂತ್ಲೊ, ಗುಲಾಮ್‌ಪಣಾಚ್ಯಾ ಘರಾಂತ್ಲೊ ಭಾಯ್ರ್ ಕಾಡ್‌ಲ್ಲ್ಯಾ ಸರ್ವೆಸ್ಪರಾ ತುಜ್ಯಾ ದೆವಾಕ್ ವಿಸರ್ತಾಶೆಂ ರಾವುಂಕ್ ಚತ್ರಾಯ್ ಘೆ. ವಿಕಾಳ್ ಸೊರಪ್ ಆನಿ ವಿಚು ಆಸ್ಲಲ್ಯಾ ತ್ಯಾ ವಿಸ್ತಾರ್ ಆನಿ ಭಯಂಕರ್ ಅರಣ್ಯಾಂತ್ಲ್ಯಾನ್, ಸುಕ್ಯಾ ಆನಿ ಉದಕ್ ನಾತ್ಲಲ್ಯಾ ದೆಶಾಂತ್ಲ್ಯಾನ್ ತೊ ತುಜಿ ವಾಟ್ ವ್ಹರುನ್ ಗೆಲೊ ಆನಿ ತಾಣೆಂ ತುಜೆ ಪಾಸತ್ ಖಿದ್ಪಾಂತ್ಲೆಂ ಉದಕ್ ವ್ಹಾಳಿಶೆಂ ಕೆಲೆಂ. ತಾಣೆಂ ತುಕಾ ಹ್ಯಾ ಅರಣ್ಯಾಂತ್ ತುಜ್ಯಾ ಪುರ್ವಜಾಂಕ್ ಕಳಿತ್ ನಾತ್ಲಲೆಂ ಮಾನ್ವಾ ಖಾಂವ್ಕ್ ದಿವ್ನ್ ಪೊಸ್ಲೊ.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 147:12-13, 14-15, 19-20

ಶ್ಲೋಕ್: ನಾಂವಾಡ್ ಸೊಮಿಯಾಕ್, ಚೆರುಸಾಲೆಮಾ.

ಕೀ. 147:21a

ವಾ

ಸರ್ವೆಸ್ಪರಾಕ್ ಜೈ, ಜೈ!

1. ಸರ್ವೆಸ್ಪರಾಕ್ ವಂದಿ, ಏ ಚೆರುಸಾಲೆಮಾ,
ತುಜ್ಯಾ ದೆವಾಕ್ ನಾಂವಾಡ್, ಏ ಸಿಯೊನಾ.
ಕಿತ್ಯಾಕ್ ತಾಣೆಂ ತುಜ್ಯಾ ದಾರ್ವಾಟ್ಕಾಂಚೆ ಆಡಾಂಬೆ ಘಟ್ ಕೆಲ್ಯಾತ್,
ಆನಿ ತುಜ್ಯೆ ಭಿತರ್ ಜಿಯೆತಲ್ಯಾ ತುಜ್ಯಾ ಭುರ್ಗ್ಯಾಂಕ್ ಆಶೀರ್ವಾದಿತ್ ಕೆಲ್ಯಾಂತ್.
2. ತುಜ್ಯಾ ಶಿಮಾಂ ಭಿತರ್ ತಾಣೆಂ ತುಕಾ ದಿಲ್ಯಾ ಸವಸ್ತಾಕಾಯ್,
ಊಂಚಿ ಗೋಂವ್ ತುಕಾ ದಿವ್ನ್ ಧಾದೊಶಿ ಕೆಲಾಂ.
ಸಂಸಾರಾಚೆರ್ ತೊ ಆಪ್ಲೊ ಸಂದೇಶ್ ಧಾಡ್ತಾ,
ತುರ್ತಾನ್ ತಾಚಿ ಶುಭ್‌ವಾರ್ತಾ ಪ್ರಸಾರ್ ಜಾತಾ.
3. ತೊ ಆಪ್ಲೆಂ ಉತರ್ ಜಾಕೊಬಾಕ್ ಕಳಿತ್ ಕರ್ತಾ,
ಇಸ್ರಾಯೆಲಾಕ್ ಆಪ್ಲಿಂ ವಿಧಿ-ನಿಯಮಾಂ ಪರ್ಗಟ್ತಾ.
ದುಸ್ರ್ಯಾ ಖಿಯಾಚ್ಯಾಚ್ ರಾಷ್ಟ್ರಾಕ್ ತಾಣೆಂ ಅಶೆಂ ಕರುಂಕ್ ನಾ,
ಆಪ್ಲ್ಯಾ ನಿಯಮಾಂಚಿ ರೀತ್-ನೀತ್ ತಾಂಕಾಂ ಉಘಡುಂಕ್ ನಾ.

ದುಸ್ರೆಂ ವಾಚಪ್

ಉಂಡೊ ಏಕ್‌ಚ್, ದೆಕುನ್ ಆಮಿ ಜಾಯ್ತಿಂ ತರೆಯೊ ಏಕ್ ಕೂಡ್ ಜಾತಾಂವ್

ಸಾಂ. ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪಯ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂಥ್ 10:16-17

ಭಾವಾಂ-ಭಯ್ಣಿಂನೊ,

ಆಮಿ ದೆವಾಕ್ ಅರ್ಗಾಂ ದೀವ್ನ್ ಸೆವ್ತಾಂವ್ ತಿ ಸಂಸ್ಕಾರ್ಲೆಲಿ ಕಾಲ್ಸ್ ಕ್ರಿಸ್ತಾಚ್ಯಾ ರಗ್ತಾಂತ್
ಆಮ್ಕಾಂ ವಾಂಟೆಲಿ ಕರ್ತಾ ನ್ಹಯ್? ಆನಿ ಆಮಿ ಮೊಡ್ತಾಂವ್ ತೊ ಉಂಡೊ ಕ್ರಿಸ್ತಾಚ್ಯಾ
ಮಾಸಾಂತ್ ಆಮ್ಕಾಂ ವಾಂಟೆಲಿ ಕರ್ತಾ ನ್ಹಯ್? ಆಮಿ ಜಾಯ್ತಿಂ ಜಣಾಂ ತರೆಯೊ ಉಂಡೊ
ಏಕ್‌ಚ್ ದೆಕುನ್ ಆಮಿ ಏಕ್ ಕೂಡ್ ಜಾತಾಂವ್; ಕಿತ್ಯಾಕ್ ಆಮಿ ಸಮೆಸ್ತ್ ತ್ಯಾ ಎಕಚ್
ಉಂಡ್ಯಾಂತ್ ವಾಂಟೆಲಿ ಜಾತಾಂವ್.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

ಜು. 6:51

ಸರ್ವೆಸ್ಪರಾಕ್ ಜೈ, ಜೈ!

ಹಾಂವ್‌ಚ್ ತೊ ಸರ್ಗಿಂ ಥಾವ್ನ್ ದೆವ್ಪನ್ ಆಯ್ಲೊ ಜಿವೊ ಉಂಡೊ, ಮ್ಹಣ್ತಾ ಸೊಮಿ, ಹೊ ಉಂಡೊ ಖಾತಾ ತೊ ಸಾಸ್ಣಾಕ್ ಜಿಯೆತಲೊ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಮ್ಹಜೆಂ ಮಾಸ್ ಖರೆಂ ಖಾಣ್ ಆನಿ ಮ್ಹಜೆಂ ರಗತ್ ಖರೆಂ ಪೀವನ್

④ ಜುವಾಂವ್ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜು. 6:51-58

ತ್ಯಾ ವೆಳಿಂ, ಜೆಜುನ್ ಜುದೆವಾಂಚ್ಯಾ ಜಮ್ಯಾಕ್ ಮ್ಹಳೆಂ: “ಹಾಂವ್‌ಚ್ ತೊ ಸರ್ಗಿಂ ಥಾವ್ನ್ ದೆವ್ಪನ್ ಆಯ್ಲೊ ಜಿವೊ ಉಂಡೊ. ಹೊ ಉಂಡೊ ಖಾತಾ ತೊ ಸಾಸ್ಣಾಕ್ ಜಿಯೆತಲೊ. ಸಂಸಾರಾಕ್ ಜಿವಿತ್ ಮೆಳ್ಚ್ಯಾಕ್ ಹಾಂವ್ ದಿತಾಂ ತೊ ಉಂಡೊ ಮ್ಹಜೆಂಚ್ ಮಾಸ್.”

ತಿತ್ಲಾರ್ ಜುದೆವ್ ಎಕಾಮೆಕಾ ವಾದ್ ವಿವಾದ್ ಕರುನ್ ಮ್ಹಣಾಲೆ: “ಹಾಣೆಂ ಆಮ್ಕಾಂ ಆಪ್ಲೆಂ ಮಾಸ್ ಖಾಂವ್ಕ್ ದಿವ್ಚೆಂ ಜಾಲ್ಯಾರ್‌ಯೊ ಕಶೆಂ?” ದೆಕುನ್ ಜೆಜುನ್ ತಾಂಕಾಂ ಸಾಂಗ್ಲೆಂ: “ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ತುಮಿ ಮನ್ಯಾಪುತಾಚೆಂ ಮಾಸ್ ಖೆಲ್ಲೆ ಖರಿತ್ ಆನಿ ತಾಚೆಂ ರಗತ್ ಪಿಯೆಲ್ಲೆ ಖರಿತ್ ತುಮ್ಚೆ ಥಂಯ್ ಜೀವ್ ಆಸ್ಕೊನಾ. ಜೊ ಕೊಣ್ ಮ್ಹಜೆಂ ಮಾಸ್ ಖಾತಾ ಆನಿ ಮ್ಹಜೆಂ ರಗತ್ ಪಿಯೆತಾ, ತಾಚೆ ಥಂಯ್ ಸಾಸ್ಣಾಚೊ ಜೀವ್ ಆಸಾ; ಆನಿ ನಿಮಾಣ್ಯಾ ದಿಸಾ ಹಾಂವ್ ತಾಕಾ ಜಿವಂತ್ ಉರಯ್ತಲೊಂ. ಕಿತ್ಯಾಕ್ ಮ್ಹಜೆಂ ಮಾಸ್ ಖರೆಂ ಖಾಣ್ ಆನಿ ಮ್ಹಜೆಂ ರಗತ್ ಖರೆಂ ಪೀವನ್. ಜೊ ಕೊಣ್ ಮ್ಹಜೆಂ ಮಾಸ್ ಖಾತಾ ಆನಿ ಮ್ಹಜೆಂ ರಗತ್ ಪಿಯೆತಾ, ತೊ ಮ್ಹಜೆ ಥಂಯ್ ಜಿಯೆತಾ ಆನಿ ಹಾಂವ್ ತಾಚೆ ಥಂಯ್ ಜಿಯೆತಾಂ. ಜಶೆಂ ಜಿವಂತ್ ಬಾಪಾನ್ ಮ್ಹಾಕಾ ಧಾಡ್ಲಾ ಆನಿ ಬಾಪಾ ವರ್ವಿಂಚ್ ಹಾಂವ್‌ಯೊ ಜಿಯೆತಾಂ, ತಶೆಂ ಜೊ ಕೊಣ್ ಮ್ಹಾಕಾ ಖಾತಾ ತೊಯೊ ಮ್ಹಜೆ ವರ್ವಿಂ ಜಿಯೆತಲೊ. ಹೊ ಸರ್ಗಾರ್ ಥಾವ್ನ್ ದೆವ್ಲಲೊ ಉಂಡೊ. ತುಮ್ಚ್ಯಾ ಪುರ್ವಜಾಂನಿ ಖೆಲೊ ತ್ಯಾ ಉಂಡ್ಯಾಬರಿ ನ್ಹಯ್; ತೆ ಮೊರ್ನ್ ಪಾವ್ಲೆ. ಜೊ ಕೊಣ್ ಹೊ ಉಂಡೊ ಖಾತಾ ತೊ ಸಾಸ್ಣಾಕ್ ಜಿಯೆತಲೊ.”

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನೆ:

ಮೋಗಾಚ್ಯಾಂನೊ, “ಸೊಮ್ಯಾಚ್ಯಾ ದಿಸಾ” ಎಕಾ ಕಾಳ್ಜಾಚಿಂ ಆನಿ ಎಕಾ ಮನಾಚಿಂ ಜಾವ್ನ್, ಎವ್ಕರಿಸ್ತಾ ಭೆಟೊಂವ್ಕ್ ಆಜ್ ಸಾಂಗಾತಾ ಜಮ್ಲ್ಯಾಂವ್. ಆಜ್ ಜೆಜುಚ್ಯಾ ಭೊವ್ ಪವಿತ್ರ್ ಕುಡಿ ರಗ್ತಾಚಿಂ ಫೆಸ್ತಾ ಸಂಭ್ರಮ್ತಾಂವ್. ಆಯ್ಚಿ ದೇವ್‌ಸ್ತುತಿ “ಎವ್ಕರಿಸ್ತಾ ಸೆವ್ಯಾಂ, ಕ್ರಿಸ್ತಾ ಪರಿಂ ಜಾವ್ಯಾಂ” ಮ್ಹಳ್ಳೊ ಸಂದೇಶ್ ದಿತಾ. ಎವ್ಕರಿಸ್ತಾ ಮಾರಿಫಾತ್ ಜೆಜು ಆಮ್ಚೆ ಸಾಂಗಾತಾ ರಾವ್ತಾ ಆನಿ ತಾಚ್ಯಾ ಕುಡಿ ರಗ್ತಾನ್ ಆಮ್ಕಾಂ ಪೊಸ್ತಾ. ಹೊಚ್ ಸರ್ಗಿಂ ಥಾವ್ನ್ ದೆಂವೊನ್ ಆಯ್ಲೊ ಉಂಡೊ. ತೊ ಮಾತ್ ಆಮ್ಕಾಂ ಸಾಸಾಣ್ ಜಿವಿತ್ ದಿಂವ್ಕ್ ಸಕ್ತಾ ಮ್ಹಳ್ಳೆಂ ಸತ್ “ಕೊರ್ಪುಸ್ ಕ್ರಿಸ್ತಿ” ಫೆಸ್ತಾ ಪರ್ತ್ಯಾನ್ ಉಡಾಸ್ ಕರ್ತಾ. ಕ್ರಿಸ್ತಾಕ್ ಸೆವ್‌ಲ್ಲೆ ಆಮಿ ಸದಾಂಚ್ ತಾಚ್ಯೆ ಥಂಯ್ ಎಕ್ಲೆಲ್ಲೆಲೆ ತಾಚೆ ಸಾರ್ಕೆ ಜಾವ್ನ್ ಜಿಯೆಂವ್ಕ್ ಗರ್ಜ್ ಆಸ್‌ಲ್ಲೆ ಕುರ್ಪಾ ಆಮಿ ಹ್ಯಾ ಮಿಸಾ ವೆಳಾರ್ ಮಾಗುನ್ ಘೆವ್ಯಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಮೋಗಾಚ್ಯಾಂನೊ, ದೇವ್ ತಾಚ್ಯಾ ಪುತಾ ಜೆಜು ಕ್ರಿಸ್ತಾಚ್ಯಾ ಕುಡಿ ರಗ್ತಾನ್ ಆಮ್ಕಾಂ ಪೋಷಣ್ ಕರ್ತಾ; ಹ್ಯಾಚ್ ಜೆಜು ವರ್ವಿಂ ದೆವಾಚಿಂ ಭುರ್ಗಿಂ ಜಾಂವ್ಚೆಂ ಭಾಗ್ ಆಮ್ಕಾಂ ಮೆಳ್ಳಾಂ. ತರ್ ಹ್ಯಾ ಎವ್ಕರಿಸ್ತಾಂತ್ ಆಮಾ ಸಮೆಸ್ತಾಂಚಿಂ ಮಾಗ್ಣಿಂ ದೇವ್ ಆಯ್ಕತಾ ಆನಿ ತಾಚ್ಯಾ ಆಶಿರ್ವಾದಾಂನಿ ಭರ್ತಾ ಮ್ಹಳ್ಳೆ ಪಾತ್ಯೆಣೆನ್, ಆಮ್ಚಿಂ ಮಾಗ್ಣಿಂ ಬಾಪಾ ಸಮೊರ್ ದವರ್ಯಾಂ.

1. ಬಾಪಾ, ಪವಿತ್ರ್ ಸಭೆಚೆ ಗೊವ್ಳಿ - ಪಾಪಾಸಾಯ್ಬ್, ಬಿಸ್ವ್ ಆನಿ ಸರ್ವ್ ಯಾಜಕ್ ಆನಿ ತಾಂಚ್ಯೆ ಸವೆಂ ಧಾರ್ಮಿಕ್ ಭಾವ್‌ಭಯ್ಣಿಂ, ಜೆಜು ಕ್ರಿಸ್ತಾಚ್ಯಾ ಕುಡಿರಗ್ತಾಚ್ಯಾ ಸಂಸ್ಕಾರಾ ಥಾವ್ನ್ ಘಟಾಯ್ ಜೊಡ್ನ್, ಕ್ರಿಸ್ತಾಕ್ ಎಕ್ಲೆಟೊನ್ ರಾವೊಂಕ್ ಆನಿ ಆಪ್ಣಾಚಿಚ್ ಕೂಡ್ ಆನಿ ರಗತ್ ಹೆರಾಂಚ್ಯೆ ಸೆವೆಂತ್ ಝರವ್ನ್ ಆನಿ ಎವ್ಕರಿಸ್ತಾಕ್ ಜೀವನ್ ಜಿಯೆಂವ್ಕ್ ತಾಂಕಾಂ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ದೇಶಾಚ್ಯಾ ಮುಖೆಲ್ಯಾಂನಿ, ರಾಜಕೀಯ್ ಆನಿ ಸಾಮಾಜಿಕ್ ಕ್ಷೇತ್ರಾಂನಿ ವಾವುರ್ತಲ್ಯಾಂನಿ, ಸರ್ವ್ ಲೋಕ್ ದೆವಾಚಿಂ ಭುರ್ಗಿಂ ಮ್ಹಳ್ಳೆಂ ವಳ್ಕುನ್, ಜಾತ್, ಮತ್, ಪಾಡ್, ಗ್ರೇಸ್ತ್-ದುಬ್ಲೆ ಮ್ಹಳ್ಳೊ ಭೇದ್ ಕರಿನಾಸ್ತಾನಾ, ಸಮರ್ಪಿತ್ ರಿತಿನ್ ಲೊಕಾಚ್ಯೆ ಅಭಿವೃದ್ಧಿ ಖಾತಿರ್ ವಾವುಂಕ್ ತಾಂಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಕ್ರಿಸ್ತಿ ಜಿವಿತಾಚ್ಯೆ ವಾಡಾವಳಿಕ್ ಎವ್ಕರಿಸ್ತಾಚಿಂ ಪೋಷಣ್ ಗರ್ಜೆಚೆಂ. ಹೆಂ ಆಮ್ಚ್ಯಾ ಕುಟ್ಮಾಂತ್ಲ್ಯಾ ಪಿಡೆಸ್ತಾಂಕ್ ಭಲಾಯ್ಕೆಚಿಂ ಖಾಣ್, ಮರ್ಣಾತಣಿರ್ ಆಸ್ಲಲ್ಯಾಂಕ್ ಸರ್ಗಿಂ ವಾಟಿಕ್ ಪಯ್ಲಾ ಖಾಣ್ ಆನಿ ಸರ್ವ್ ಗರ್ಜೆವಂತಾಂಕ್ ನವೊ ಭರ್ವಸೊ ಆನಿ ಪಾತ್ರ್ಯಾಂಕ್ ಸಾಂತಿಪಣಾಚಿಂ ಹಾತೆರ್ ಜಾಂವ್ ಮ್ಹಣ್ ಮಾಗ್ತಾಂವ್.

4. ಎವ್ಕರಿಸ್ತಾ ಆಮ್ಕಾಂ ದುರ್ಬಲ್ಯಾಂ ಥಂಯ್ ಸಮರ್ಪಿತ್ ಕರ್ತಾ. ಕ್ರಿಸ್ತಾಚಿ ಕೂಡ್ ಆನಿ ರಗತ್ ಘೆವ್ನ್, ಆಮ್ಚ್ಯಾ ದುಬ್ಲ್ಯಾ ಧಾಕ್ಟಾಂ ಥಂಯ್ ಕ್ರಿಸ್ತಾಚೊ ರುಪ್ಕಾರ್ ವಳ್ಕುನ್ ಆಮ್ಚೆಂ ಖಾಣ್, ವಸ್ತು, ವೇಳ್ ಆನಿ ಬರೆಂ ಮನ್ ತಸಲ್ಯಾ ಲಾಗಿಂ ವಾಂಟುನ್ ಘೆಂವ್ಕ್, ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜಿರ್ ಆಸ್‌ಲ್ಲೆ ಆಮಿ ಕ್ರಿಸ್ತಾಚಿ ಕೂಡ್ ಆನಿ ರಗತ್ ಸೆವ್ನ್, ಕ್ರಿಸ್ತಾ ಪರಿಂ ಜಾವ್ನ್, ಸಾಂ ಪಾವ್ಲಾ ಪರಿಂ, “ಆತಾಂ ಹಾಂವ್ ಜಿಯೆನಾಂ ಬಗರ್ ಕ್ರಿಸ್ತಾಚ್ ಮ್ಹಜ್ಯೆ ಥಂಯ್ ಜಿಯೆತಾ” ಮ್ಹಣ್ ಥಂಯ್ ಪರ್ಗಟುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಯಾಜಕ್: ಬಾಪಾ, ತುಜ್ಯಾ ಪುತಾ ಜೆಜುನ್ ಆಮ್ಕಾಂ ದಿಲ್ಲೊ ಎವ್ಕರಿಸ್ತಾ ತಾಚಿಚ್ ಕೂಡ್ ಆನಿ ರಗತ್, ಹೊ ಏಕ್ ಸಂಸ್ಕಾರ್. ಹ್ಯಾ ವರ್ತ್ಯಾ ಮಿಸೆರಾಚೊ ಮಹತ್ತ್ವ್ ಸಮ್ಜೊಂಕ್, ತುಜ್ಯೆ ಥಂಯ್ ಹೆರಾಂ ಥಂಯ್ ಎಕ್ಲೆಟುನ್ ಆನಿ ಮಾಯಾಮೋಗಾನ್ ಜಿಯೆಂವ್ಕ್ ಆಧಾರ್ ದಿ. ತಾಚ್ಯೆ ಸವೆಂ ಸರ್ವ್ ಆಮ್ಚಿಂ ಮಾಗ್ಣಿಂ ದಯೆನ್ ಮಾನುನ್ ಘೆ. ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ವರ್ವಿಂ.